

ప్రశ్నించిన ప్రజలపై కేసులు-అధికారపార్టీ నాయకుల మధ్య ఆధిపత్య పోరు

అదే జన్మభూమి సభల తీరు

ప్రజా సంక్షేమం పట్టని పాలకుల విధానాల ఫలితంగా ప్రజలకు సంబంధించిన సమస్యలు పరిష్కారం కావటంలేదు. సమస్యలు పరిష్కారంకోసం ప్రజలు ఉద్యమించటానికి సిద్ధమౌతూన్న గ్రహించిన పాలకులు, ప్రజలు ఉద్యమించకుండా వారిని ప్రక్కదారి పట్టించే విధంగా సంక్షేమ పథకాలు, ప్రజల వద్దకు పాలన వంటి వాటిని ముందుకు తెస్తారు. అందులో భాగమే 4వ విడత జన్మభూమి కార్యక్రమం కూడా.

ప్రజల సమస్యలు పరిష్కరించటమే తెలుగుదేశం ప్రభుత్వం లక్ష్యమని, తక్షణ సమస్యలను పరిష్కరించేందుకు జన్మభూమి సభలు జరుపుతున్నామని, ఆ సభల్లో ప్రజలు పాల్గొని సమస్యలు చెప్పుకోవచ్చని ముఖ్యమంత్రి చంద్రబాబు ప్రకటించారు. అందుకోసం నాల్గవ విడత జన్మభూమి కార్యక్రమాన్ని ప్రకటించారు. గత మూడుసార్లు జరిగిన జన్మభూమి సభలు ప్రజల సమస్యలు పరిష్కారానికి కాకుండా, తెలుగుదేశం పార్టీ రాజకీయం చేసింది. సభలో ఆ పార్టీలోని నాయకులు ఎవరిది ఆధిపత్యం అన్నదానికి పోటీపడ్డారు. ప్రజా సమస్యలు ఎవరైనా ప్రస్తావిస్తే వారిపై దాడిచేసే చర్యలకు, బెదిరించే చర్యలకు ఒడిగట్టారు. నాల్గవవిడత జన్మభూమి సభలు ఇందుకు పరాకాష్ఠగా నిలిచాయి. నిలదీసిన ప్రజలపై కేసులు బనాయించటం, ప్రజల నోరు నొక్కటం జరిగింది. పార్టీలోని వర్గాల ఆధిపత్య పోరుకు వేదిక లభ్యమైంది. ప్రజాసమస్యలు ప్రక్కదారి పట్టాయి. వివిధ జిల్లాల్లో జరిగిన జన్మభూమి సభల తీరు అందుకు అద్దం పడుతున్నాయి.

శ్రీకాకుళంజిల్లా కవిటి మండలం బల్లిపుట్టుగలో తమను ఎస్టీల్లో చేర్చాలని కోరినప్పటికీ ప్రభుత్వం పట్టించుకోకపోవటంపై బెంతు బిరియాలు జన్మభూమి సభను అడ్డుకొన్నారు. పోలీసులను రంగప్రవేశం చేయించి తూతూ మంత్రంగా సభ నిర్వహించారు. పెదంచల గ్రామసభలో ఒక్కో రైతుకు లక్షా 20 వేలు చొప్పున రుణమాఫీ చేసినట్లు కొందరి పేర్లను అధికార్లు చదివి వినిపించగా వారు చెప్పి మాటలు బూటకమని రైతులు ఆగ్రహం వ్యక్తం చేశారు. ఎచ్చెర్ల మండలం డి. మత్స్యలేశంలో కాలుష్య కారకమైన వైశాఖ హేచరీ మూసివేయాలని ప్రజలు డిమాండ్ చేశారు. లావేరు మండలం వెంకటాపురం గ్రామంలో పింఛన్ డబ్బులు కావాలంటే జన్మభూమి సభలకు రావాలని టి.డి.పి. నాయకులు, అధికారులు షరతు విధించారు. 'కాలు లేదు రాలేనని' చెప్పినా ససేమిరా అన్నారు. నడవలేని స్థితిలో ఉన్న సీతారాములు తనయుడు సాయంతో కష్టంతో జన్మభూమి సభకు వెళ్ళారు. ఇది జన్మభూమి సభల్లో ప్రజలు పాల్గొనని స్థితికి అద్దం పడుతున్నది.

విజయనగరంజిల్లా బొబ్బిలిలో 27, 28 వార్డుల్లో నిర్వహించిన జన్మభూమి సభల్లో ఫించన్లు, ఇండ్లకోసం ఎన్నిసార్లు దరఖాస్తు చేసుకోవాలని అధికారులను మహిళలు ప్రశ్నించారు. చంద్రన్న బీమా ఉచితంగా చేస్తున్నామని చెబుతున్నా ఒక్కొక్కరి వద్ద 50 రూపాయలు వసూలు చేస్తున్నారని తోణాం గ్రామసభలో నిలదీశారు.

తూర్పుగోదావరి జిల్లా ధవళేశ్వరం జన్మభూమి కార్యక్రమంలో ప్రజా సమస్యలపై మాట్లాడేందుకు అనుమతి ఇవ్వాలని ఇతర పార్టీల నాయకులు కోరగా, ఎం.ఎల్.ఏ. గోరంట్ల బుచ్చయ్యచౌదరి తిరస్కరించారు. వారి మధ్య వాదోపవాదాలు జరిగాయి. సఖినేటిపల్లి మండలం కేశవపల్లి గ్రామంలో కాపులను బి.సి.ల్లో చేర్చాలని, శంఖవరం మండలం పెదమల్లాపురంలో గిరిజనుల సమస్యలు పరిష్కరించలేదని జన్మభూమి సభలను అడ్డుకొన్నారు.

సమస్యలు పరిష్కరిస్తామని గత జన్మభూమి సభలో యిచ్చిన హామీలు ఏమయ్యాయని **పశ్చిమగోదావరి** జిల్లా తణుకు మండలం మండపాక సభలో ఎం.ఎల్.ఏ. రాధాకృష్ణను గ్రామస్తులు నిలదీశారు. సమస్యలు పరిష్కరించేవరకు జన్మభూమి సభలు జరపకూడదని మొగలూరులో ప్రజలు అడ్డుకొన్నారు.

కృష్ణాజిల్లా మచిలీపట్నం 17వ వార్డు జన్మభూమి సభను బందరు కోటలోని మున్సిపల్ ఉన్నత పాఠశాలలో నిర్వహించారు. పాఠశాలలో పరీక్షలు ప్రారంభం కావాల్సి ఉంటే, వాటిని వాయిదా వేసి విద్యార్థులను బల్లలు, కుర్చీలు మోసేందుకు, అర్థీలు వ్రాసేందుకు వినియోగించటం చర్చనీయాంశమైంది.

కర్నూలుజిల్లా ఆధోని మండలం తుంబలం సభలో గత జన్మభూమిలో తాము యిచ్చిన వినతి పత్రాలకు పరిష్కారం చూపలేదంటూ ప్రజలు ప్రశ్నించటంతో ఆర్.డి.ఓ. ఓబులేసు ఆగ్రహం వ్యక్తంచేశారు. అంతటితో ఆగక ప్రశ్నించినవారిలో ఆరుగురిపై పంచాయితీ కార్యదర్శితో పోలీసులకు ఫిర్యాదు చేయించి కేసు నమోదు చేయించాడు. కోడుమూడు మండలం గోరంట్లలో జరిగిన కార్యక్రమంలో ప్రజా సమస్యలపై ప్రశ్నించినవారిని పోలీసులచేత బయటకు గెంటించారు.

గుంటూరు 6వ డివిజన్ సభలో తమకు రుణాలు అందలేదని డ్వాక్రా మహిళలు అధికారులను నిలదీశారు.

జన్మభూమి సభల్లో ప్రశ్నించిన ప్రజలపై కేసులు బనాయించటం, పోలీసులచేత బయటకు గెంటటం సభలు జరిగిన తీరుకు అద్దం పడుతుంటే అంతకు మించి తెలుగుదేశం పార్టీకి చెందిన గ్రూపుల మధ్య ఆధిపత్య పోరుకు నిలయంగా మారింది. వివిధ జిల్లాల్లో జరిగిన సంఘటనలే అందుకు నిదర్శనం.

గుంటూరుజిల్లా కాకుమాను మండలం అప్పాపురం గ్రామ సభలో జడ్పీ చైర్పర్సన్ షేక్ జానీమూన్, మంత్రి రావెల కిషోర్బాబు వర్గాలు పరస్పరం ఢీకొన్నారు. చైర్మన్ సభలో మాట్లాడుతూ తనను పదవి నుంచి దింపేందుకు కొందరు కుట్ర పన్నుతున్నారని మాట్లాడుగా, రావెల వర్గీయులు తీవ్ర అభ్యంతరం వ్యక్తం చేశారు. గౌడవకు దిగి ఒకరిపై ఒకరు కుర్చీలు విసురుకొంటూ ఘర్షణ పడ్డారు. వినుకొండ పట్టణంలోని 8వ వార్డు సభలో జిల్లా ఇన్చార్జ్ మంత్రి చినరాజప్ప పాల్గొనగా, బి.జె.పి. కౌన్సిలర్లు బాయికాట్ చేశారు.

ప్రకాశంజిల్లా అద్దంకిలో కరణం బలరాం, గొట్టిపాటి వర్గీయులు సయోధ్యకు ససేమిరా అంటూ జన్మభూమి సభలను స్థంభింపచేశారు. గిద్దలూరు నియోజకవర్గం కొమరోలు మండలం బ్రాహ్మణవల్లి జన్మభూమిలో ఎమ్మెల్యే అశోక్రెడ్డి, అన్నా రాంబాబు వర్గాలు బాహాబాహికి దిగారు. కుర్చీలతో దాడులు చేసుకొన్నారు. అర్జవీడు మండలం రంగాపురం గ్రామసభలో అన్నా రాంబాబు, ఎమ్మెల్యేల వర్గీయులు ఘర్షణ పడ్డారు. కనిగిరి నియోజకవర్గం పేసీవల్లి మండలం మురుగుమ్మిలో రోడ్డు నిర్మాణం విషయంలో తెలుగుదేశం పార్టీకి చెందిన రెండు సామాజికవర్గాల మధ్య ఘర్షణ ప్రారంభమై ఒకరిపై ఒకరు దాడి చేసుకొన్నారు. మంత్రి శిద్దా రాఘవరావు సొంత నియోజకవర్గం దర్శిలో అధికారపార్టీ కార్యకర్తలు పలుచోట్ల సభలను బహిష్కరించారు. దర్శి సభలో మంత్రి, కలెక్టర్ సమక్షంలోనే రేషన్కార్డులు ఇవ్వలేదని అధికారులను నిలదీశారు. మాదిరెడ్డిపల్లెలో అధికారులకు కుర్చీలు వేయకుండా రెండు గంటలు నిలబెట్టారు.

వైఎస్సార్జిల్లాలో జన్మభూమి సభలు టి.డి.పి. లోని రెండు వర్గాల మధ్య విభేదాలకు వేదికలయ్యాయి. మైదుకూరు మున్సిపాలిటీ 16వ వార్డులో టి.డి.పి.కి చెందిన మున్సిపల్ చైర్మన్, కమీషనర్ను టి.డి.పి. నాయకులే నిలదీశారు. ఆ పార్టీ నాయకుడు ఏ.పీ. రవీంద్ర ఎక్కడ చూసినా అవినీతి తప్ప ఏమీలేదు, ఏమి సాధించారని సభలు పెడుతున్నారని విమర్శించాడు. దీంతో చైర్మన్, ఆయన తీవ్ర స్థాయిలో మాటలతో ఘర్షణపడ్డారు. ఇదేవిధంగా అన్ని జిల్లాల్లో టి.డి.పి.లో వర్గపోరుకు జన్మభూమి సభలు వేదికలయ్యాయి.

కోట్లాది రూపాయల ప్రజాధనాన్ని ఖర్చుపెట్టి నిర్వహిస్తున్న జన్మభూమి సభలు ప్రజా సమస్యలు పరిష్కరించటంలో వైఫల్యం చెందాయి. సమస్యలు పరిష్కరించటంలేదని ప్రజలు ప్రశ్నిస్తే కేసులు, గెంటివేతలతో విరుచుకుపడటం ప్రజా ప్రతినిధుల, అధికారుల వైఫల్యానికి నిదర్శనం. రేషన్కార్డులు, పింఛన్లులాంటి సమస్యలు కూడా ఈ సభల్లో పరిష్కారం కావటంలేదు. ఇండ్ల మంజూరు ఊసే ఎత్తటం లేదు. కోట్లాది రూపాయల ప్రజల సొమ్ము ఖర్చుపెట్టి జరుపుతున్న జన్మభూమి సభలను ప్రజా సమస్యలను పరిష్కరించటానికి కాకుండా అధికారపార్టీ 'గొప్పలు' చెప్పుకోవటానికి వినియోగించుకుంటున్నారు. ఆ పార్టీలో ఆధిపత్యపోరుకు నిలయంగా మారాయి. ఇలాంటి జన్మభూమి సభలు ప్రజా సమస్యలు పరిష్కరిస్తాయనే భ్రమలు ప్రజల్లో తొలగిపోతున్నాయి. ఆందోళన ద్వారా పరిష్కరించు కొనేందుకు సంఘటితపడుతున్నారు.

○○○○○○